

- EN
- ID
- MS
- ZH
- JA
- KM
- KO
- LO
- MY
- TH
- VI

# ພາກທີ 1: ທ່າອ່ຽງ ແລະ ສິ່ງທ້າທາຍຕໍ່ເສດຖະກິດມະຫາພາກ

ປີ 2023 ເປັນປີທີ່ເສດຖະກິດໂລກ ແລະ ເສດຖະກິດຂອງກຸ່ມປະເທດອາຊຽນ+3 ພັດປ່ຽນກັນຂະຫຍາຍຕົວ. ສໍາລັບໄລຍະຕົ້ນທາງປີ 2023, ສະຫະລັດອາເມລິກາ ແລະ ສະຫະພາບເອີຣົບ ໄດ້ສືບຕໍ່ນໍາໃຊ້ນະໂຍບາຍເງິນຕາແບບຮັດກຸມ, ປະເຊີນກັບຕະຫຼາດການເງິນທີ່ຂາດສະຖຽນລະພາບໄລຍະສັ້ນ ຄຽງຄູ່ກັບອັດຕາເງິນເຜີ້ທີ່ສູງຂຶ້ນ. ແຕ່ໃນໄລຍະກາງທາງທ້າຍປີ 2023, ບັນດາປະເທດດັ່ງກ່າວໄດ້ໂຈະການນໍາໃຊ້ນະໂຍບາຍເງິນຕາແບບຮັດກຸມ ຕະຫຼາດການເງິນມີສະຖຽນລະພາບຂຶ້ນ ແລະ ການຂະຫຍາຍຕົວທາງເສດຖະກິດຂອງສະຫະລັດອາເມລິກາ ແລະ ສະຫະພາບເອີຣົບຈະມີຄວາມຍືດຍຸ່ນ ຍິ່ງຂຶ້ນ ຄຽງຄູ່ກັນກັບອັດຕາເງິນເຜີ້ທີ່ຊົງໂຕຢູ່ໃນລະດັບປານກາງ.

ເສດຖະກິດຂອງກຸ່ມປະເທດອາຊຽນ+3 ຂະຫຍາຍຕົວຢ່າງແຂງແຮງຢູ່ໃນລະດັບ 4.3% ໃນປີ 2023, ເພີ່ມຂຶ້ນຈາກ 3.2% ໃນປີ 2022 ຊຶ່ງໄດ້ຮັບແຮງ ຂັບເຄື່ອນຈາກອຸປະສິງພາຍໃນປະເທດທີ່ເຂັ້ມແຂງທໍາມາການສົ່ງອອກທີ່ຫຼຸດລົງ. ອັດຕາເງິນເຜີ້ໃນພາກພື້ນຫຼຸດລົງເລັກໜ້ອຍ, ເຖິງວ່າອັດຕາເງິນເຜີ້ ພື້ນຖານ (core inflation) ຍັງຄົງຢູ່ໃນລະດັບສູງ ຍ້ອນຄວາມຕ້ອງການໃນການບໍລິໂພກ-ອຸປະໂພກພາຍໃນສູງ. ສະພາບຕະຫຼາດການເງິນເຄື່ອນໄຫວ ໃນທິດທາງທີ່ດີຂຶ້ນ ໃນໄລຍະທ້າຍປີ ເຫັນຈາກການປ່ອຍສິນເຊື້ອຂະຫຍາຍຕົວໃນລະດັບດີ, ການຟື້ນຕົວຂອງຕະຫຼາດທຶນ, ອັດຕາຜົນຕອບແທນ ພັນທະບັດທີ່ຢູ່ໃນລະດັບປົກກະຕິ ແລະ ອັດຕາແລກປ່ຽນທີ່ມີສະຖຽນລະພາບ. ຄັງສໍາຮອງເງິນຕາຕ່າງປະເທດຢູ່ໃນເກນເໝາະສົມ ປະກອບສ່ວນສ້າງ ຄວາມເຂັ້ມແຂງ ແລະ ເປັນເກາະຄຸ້ມກັນໃຫ້ແກ່ພາກພື້ນທີ່ຈະຮັບແຮງກະທົບຈາກປັດໄຈພາຍນອກ.

ເສດຖະກິດຂອງກຸ່ມປະເທດອາຊຽນ+3 ຄາດວ່າຈະຂະຫຍາຍຕົວໄວຢູ່ລະດັບ 4.5% ໃນປີ 2024 ຫຼັງຈາກນັ້ນຄາດວ່າຈະຫຼຸດລົງເລັກໜ້ອຍຢູ່ໃນລະດັບ 4.2% ໃນປີ 2025. ອຸປະສິງພາຍໃນປະເທດຄາດວ່າຈະສືບຕໍ່ເຂັ້ມແຂງ ຍ້ອນການຟື້ນຕົວຂອງ ການລົງທຶນ ແລະ ການໃຊ້ຈ່າຍອຸປະໂພກ-ບໍລິໂພກ. ການສົ່ງອອກທີ່ຟື້ນຕົວໂດຍສະເພາະແມ່ນຂະແໜງການຜະລິດ ສ່ວນປະກອບເຄື່ອງໃຊ້ອີເລັກໂຕຣນິກຂັ້ນສູງ (semiconductors) ແລະ ຂະແໜງການ ທ່ອງທ່ຽວ ຈະສາມາດເຮັດໃຫ້ເສດຖະກິດຂະຫຍາຍຕົວເພີ່ມຂຶ້ນ. ບັນດາປະເທດອາຊຽນ+3 ຄາດວ່າຈະເປັນແຮງຂັບເຄື່ອນໃຫ້ແກ່ການເຕີບໂຕຂອງ ເສດຖະກິດໂລກໃນໄລຍະກາງ ຊຶ່ງອັດຕາການຂະຫຍາຍຕົວແມ່ນຢູ່ໃນຈັງຫວະທີ່ໄວກວ່າການເຕີບໂຕຂອງເສດຖະກິດໂລກ ແລະ ສາມາດປະກອບສ່ວນ ໃຫ້ແກ່ການເຕີບໂຕຂອງເສດຖະກິດໂລກໃນອັດສ່ວນ 45% ໃນໄລຍະປີ 2024-2030. ອັດຕາເງິນເຜີ້ຄາດວ່າຈະຢູ່ໃນລະດັບປານກາງ ແຕ່ຈະຄ່ອຍຫຼຸດ ລົງເທື່ອລະໜ້ອຍ ແລະ ອັດຕາເງິນເຜີ້ພື້ນຖານ ຈະຍັງຄົງຢູ່ໃນລະດັບສູງບົນພື້ນຖານອຸປະສິງພາຍໃນປະເທດຍັງຄົງສືບຕໍ່ສູງ.

ໃນໄລຍະສັ້ນ, ທ່າອ່ຽງຂອງເສດຖະກິດກຸ່ມປະເທດອາຊຽນ+3 ອາດໄດ້ຮັບຜົນກະທົບຈາກບັນດາຄວາມສ່ຽງຕ່າງໆ. ການເພີ່ມຂຶ້ນແບບກະທັນຫັນຂອງ ລາຄາສິນຄ້າໂພກກະພັນ (Commodity prices) ໃນຕະຫຼາດໂລກ ອັນເນື່ອງມາຈາກຄວາມຂັດແຍ່ງດ້ານພູມມິລັດຖະສາດ (geopolitical tensions) ທີ່ນັບມື້ນັບຮຸນແຮງຂຶ້ນ ຫຼື ການປ່ຽນແປງດ້ານສະພາບອາກາດຖືເປັນບັນຫາເຄັ່ງຮ້ອນທີ່ມີຄວາມສ່ຽງທີ່ສຸດ. ນອກຈາກນີ້, ກໍຍັງມີປັດໄຈ ບັນອ້ອມອື່ນໆທີ່ຖືເປັນປັດໄຈສ່ຽງ ໄດ້ແກ່ການຟື້ນຕົວຂອງເສດຖະກິດ ຂອງ ສປ.ຈີນ ທີ່ບໍ່ເປັນໄປດັ່ງທີ່ນັກວິເຄາະຄາດໄວ້ກໍຄືຂະຫຍາຍຕົວຊ້າກວ່າທີ່ ໄດ້ຄາດຄະເນໄວ້, ຜົນກະທົບທາງລົບຈາກ ນະໂຍບາຍຫາສຽງການເລືອກຕັ້ງປະທານປະເທດຂອງສະຫະລັດອາເມລິກາ ແລະ ຄວາມເປັນໄປໄດ້ທີ່ຈະ ເກີດເສດຖະກິດຖອດຖອຍໃນບັນດາປະເທດພັດທະນາແລ້ວ. ສໍາລັບພາບລວມຂອງເສດຖະກິດພາກພື້ນໃນໄລຍະຍາວ ເຫັນວ່າຄວາມຂັດແຍ່ງ ລະຫວ່າງປະເທດ, ຄວາມລົ້ມເຫຼວໃນການກຽມຄວາມພ້ອມການຮັບມືຕໍ່ປະຊາກອນອາຍຸສູງ, ການປ່ຽນແປງສະພາບດິນຟ້າອາກາດ, ການໂຈມຕີທາງ ດ້ານອິນເຕີເນັດ (cyber-attacks) ແລະ ການແຜ່ລະບາດຂອງເຊື້ອພະຍາດເປັນບັນຫາຊັບຊ້ອນທີ່ສ້າງຄວາມທ້າທາຍໃນການແກ່ການຮັກສາສະຖຽນລະ ພາບທາງດ້ານການເງິນ.

ເຖິງຢ່າງໃດກໍຕາມ, ພາບລວມຂອງເສດຖະກິດທີ່ເປັນໄປໃນທິດທາງບວກຂອງກຸ່ມປະເທດອາຊຽນ+3 ໃນປະຈຸບັນ ຈະເອື້ອອໍານວຍໃຫ້ມີຊ່ອງຫວ່າງ ໃນການປັບປຸງນະໂຍບາຍທີ່ໄດ້ສູນເສຍໃນໄລຍະການແຜ່ລະບາດຂອງເຊື້ອພະຍາດໂຄວິດ 19. ໃນໄລຍະປີ 2023, ຫຼາຍໆປະເທດໃນກຸ່ມປະເທດ ອາຊຽນ+3 ໄດ້ສືບຕໍ່ດໍາເນີນການຈັດຕັ້ງປະຕິບັດນະໂຍບາຍການເງິນແບບຮັດກຸມ, ແຕ່ຫຼາຍປະເທດຍັງບໍ່ສາມາດດຶງຊ່ອງຫວ່າງໃນການກໍານົດ ນະໂຍບາຍ (policy space) ໃຫ້ກັບມາສຸສະພາບປົກກະຕິກັບກ່ອນການແຜ່ລະບາດຂອງເຊື້ອພະຍາດໂຄວິດ 19 ໄດ້. ໃນຂະນະທີ່ ບັນດາທະນາຄານ ກາງສ່ວນຫຼາຍສືບຕໍ່ດໍາເນີນນະໂຍບາຍເງິນຕາ ແບບຮັດກຸມເພື່ອຮັກສາລະດັບເງິນເຜີ້. ໃນໄລຍະຕໍ່ໜ້າ, ບຸລິມະສິດຂອງນະໂຍບາຍການເງິນ ຂອງກຸ່ມ ປະເທດອາຊຽນ+3 ແມ່ນຄວນສ້າງເຂັ້ມແຂງທາງດ້ານການເງິນໃຫ້ກັບຄືນມາ (Restoring buffers) ພ້ອມໃຫ້ການສະໜັບສະໜູນເສດຖະກິດແບບ ກໍານົດເປົ້າໝາຍ. ໃນຂະໜະດຽວກັນ, ເພື່ອປ້ອງກັນ ຄວາມສ່ຽງທີ່ເກີດຈາກເສດຖະກິດຂາຊື່ນທີ່ມີຜົນກະທົບຕໍ່ອັດຕາເງິນເຜີ້, ການດໍາເນີນນະໂຍບາຍ ເງິນຕາຄວນສຸມໃສ່ຮັບມືກັບເງິນເຜີ້ໃຫ້ໄປໃນທິດທາງຕະຫຼາດສາມາດຄາດການໄດ້ (Anchor inflation expectation).

ຕັ້ງແຕ່ໄລຍະການແຜ່ລະບາດຂອງເຊື້ອພະຍາດໂຄວິດ 19 ເປັນຕົ້ນມາ ເຖິງແມ່ນວ່າເສດຖະກິດພາກພື້ນໂຕຢ່າງແຂງແຮງ ແຕ່ການຂະຫຍາຍຕົວກໍຍັງຖື ວ່າຢູ່ໃນລະດັບຕໍ່າກວ່າ ໄລຍະກ່ອນການແຜ່ລະບາດ. ຊຶ່ງສະທ້ອນເຖິງການປັບປຸງທາງດ້ານນະໂຍບາຍ ແລະ ຜົນກະທົບຮ້າຍແຮງ ທີ່ຊະລໍການ ຂະຫຍາຍຕົວຂອງເສດຖະກິດພາກພື້ນພາຍໃຕ້ສະພາບການທີ່ໂລກພົບກັບສິ່ງທ້າທາຍຮອບດ້ານ. ເນື່ອງຈາກການລົງທຶນຍັງບໍ່ທັນຟື້ນຕົວດີ, ການນໍາໃຊ້ ບັນດານະໂຍບາຍທີ່ ຊຸກຍູ້ການລົງທຶນໃນຂົງເຂດການຜະລິດໃຫ້ມີປະສິດທິພາບ ແລະ ປະສິດທິຜົນ ໂດຍສະເພາະຫົວໜ່ວຍທຸລະກິດຂະໜາດນ້ອຍ ແມ່ນມີຄວາມສໍາຄັນຕໍ່ກັບການຂັບເຄື່ອນການຂະຫຍາຍຕົວຂອງເສດຖະກິດໃຫ້ກັບຄືນສູ່ສະພາບກ່ອນການແຜ່ລະບາດ ຂອງເຊື້ອພະຍາດໂຄວິດ 19. ດ້ວຍເຫດຜົນຄືດັ່ງກ່າວ, ການຮ່ວມມືຢ່າງໃກ້ຊິດໃນລະດັບພາກພື້ນກໍຈະຊ່ວຍໃຫ້ເສດຖະກິດກັບມາຂະຫຍາຍຕົວຢ່າງແຂງແຮງ.

ເອກະສານສະບັບນີ້ແມ່ນການແປພາສາຈາກຕົ້ນສະບັບໃນພາສາອັງກິດ ຊຶ່ງນໍາໃຊ້ ເປັນພື້ນຖານໃນການໃຫ້ຂໍ້ມູນເທົ່ານັ້ນ. ໃນກໍລະນີທີ່ຕ້ອງການ ນໍາໃຊ້ສະມາຊິກ ຄວນອ່ານອັງກິດໃສ່ສະບັບພາສາອັງກິດ.

ASEAN+3: ການຄາດຄະເນ ແລະ ພະຍາກອນ ອັດຕາການເຕີບໂຕຂອງເສດຖະກິດ ແລະ ອັດຕາເງິນເຜີ້ ສໍາລັບປີ 2024 ຫາ 2025 ໂດຍ ພະນັກງານ AMRO  
(ເບີເຊັນ, ປີທຽບປີ)

ເສດຖະກິດ	ການຂະຫຍາຍຕົວຂອງ GDP			ອັດຕາເງິນເຜີ້		
	2023e	2024f	2025f	2023e	2024f	2025f
<b>ອາຊຽນ+3</b>	<b>4.3</b>	<b>4.5</b>	<b>4.2</b>	<b>6.3</b>	<b>4.3</b>	<b>3.7</b>
<b>ບໍລວມ ລາວ &amp; ມ້ຽນມາ</b>	<b>-</b>	<b>-</b>	<b>-</b>	<b>2.8</b>	<b>2.5</b>	<b>2.3</b>
<b>ປະເທດ+3</b>	<b>4.4</b>	<b>4.4</b>	<b>4.1</b>	<b>2.3</b>	<b>2.1</b>	<b>2.0</b>
ຈີນ	5.2	5.3	4.9	0.2	1.0	1.6
ຮ່ອງກົງ	3.2	3.5	3.0	2.1	2.5	2.3
ຍີ່ປຸ່ນ	1.9	1.1	1.0	3.3	2.5	2.1
ເກົາຫຼີ	1.4	2.3	2.1	3.6	2.5	2.0
<b>ບັນດາປະເທດອາຊຽນ</b>	<b>4.2</b>	<b>4.8</b>	<b>4.9</b>	<b>8.0</b>	<b>5.2</b>	<b>4.4</b>
<b>ບໍລວມ ລາວ &amp; ມ້ຽນມາ</b>	<b>-</b>	<b>-</b>	<b>-</b>	<b>3.0</b>	<b>2.7</b>	<b>2.4</b>
ບູໄນ	1.4	2.7	2.9	0.4	1.4	1.0
ກຳປູເຈຍ	5.3	6.2	6.4	2.1	3.1	2.8
ອິນໂດເນເຊຍ	5.0	5.2	5.2	3.7	2.8	2.5
ລາວ	4.3	4.7	4.9	31.2	14.3	9.3
ມາເລເຊຍ	3.7	5.0	4.7	2.5	2.5	3.0
ມ້ຽນມາ	3.4	3.2	3.2	24.4	16.1	15.8
ຟິລິບປິນ	5.6	6.3	6.5	6.0	3.6	2.9
ສິງກະໂປ	1.1	2.6	1.9	4.8	3.0	2.5
ໄທ	1.9	2.9	3.1	1.2	1.2	1.9
ຫວຽດນາມ	5.1	6.0	6.5	3.3	3.6	2.7

ແຫຼ່ງຂໍ້ມູນ: ຈາກ CEIC ແລະ Haver Analytics; ພະນັກງານ AMRO ຄາດຄະເນ ແລະ ພະຍາກອນຕົວເລກ.

ໝາຍເຫດ: e = ຕົວເລກຄາດຄະເນ; f = ຕົວເລກພະຍາກອນ; LA = ລາວ; MM = ມ້ຽນມາ. ຂໍ້ມູນການຂະຫຍາຍຕົວໂຕທາງເສດຖະກິດ ແລະ ອັດຕາເງິນເຜີ້ ຂອງ ມ້ຽນມາ ແມ່ນອີງໃສ່ປຶງປະມານ, ຊຶ່ງເລີ່ມແຕ່ວັນທີ 01 ເມສາ ຫາ 31 ມີນາ. ການຂະຫຍາຍຕົວໂຕລວມຂອງເສດຖະກິດພາກພື້ນ ແມ່ນຖືກປະເມີນ ໂດຍນຳໃຊ້ ຕົວເລກຜະລິດຕະພັນມວນລວມ ແບບສະເລ່ຍຖ່ວງນ້ຳໜັກ ຂອງປີ 2022 ບົນພື້ນຖານຂອງພາວະຄວາມສະເໝີພາກຂອງອຳນາດໃນການຊື້. ອັດຕາເງິນເຜີ້ລວມຂອງ ພາກພື້ນແມ່ນຄິດໄລ່ແບບສະເລ່ຍງ່າຍດາຍ.

ເອກະສານສະບັບນີ້ແມ່ນການແປພາສາຈາກຕົ້ນສະບັບໃນພາສາອັງກິດ ຊຶ່ງນຳໃຊ້ ເປັນພື້ນຖານໃນການໃຫ້ຂໍ້ມູນເທົ່ານັ້ນ. ໃນກໍລະນີທີ່ຕ້ອງການ ນຳໃຊ້ສະມາະ ຄວນອ່ານອີງໃສ່ສະບັບພາສາອັງກິດ.

## ພາກທີ 2: ທິດທາງໃນຕໍ່ໜ້າ

ກຸ່ມປະເທດອາຊຽນ+3 ໄດ້ປະສົບຜົນສໍາເລັດໃນການພັດທະນາເສດຖະກິດຫຼາຍບາດກ້າວໃນໄລຍະ 2 ທົດສະວັດຜ່ານມາ. ການຮ່ວມຕົວກັນຂອງອາຊຽນ+3 ໄດ້ກາຍເປັນແຮງຂັບເຄື່ອນໃຫຍ່ທີ່ສຸດໃຫ້ແກ່ເສດຖະກິດໂລກ. ເຖິງຢ່າງໃດກໍຕາມ, ກຸ່ມປະເທດອາຊຽນ+3 ກໍາລັງປະເຊີນກັບສິ່ງທ້າທາຍຕ່າງໆທີ່ສົ່ງຜົນກະທົບຕໍ່ເສດຖະກິດ ເປັນຕົ້ນ ເງື່ອນໄຂທີ່ຊຸກຍູ້ ໃຫ້ຫົວໜ່ວຍທຸລະກິດເຕີບໂຕ (Tailwinds) ມີທ່າອ່ຽງຫຼຸດລົງ, ໃນຂະນະທີ່ເງື່ອນໄຂທີ່ກະທົບຕໍ່ການດໍາເນີນທຸລະກິດແມ່ນມີຫຼາຍຂຶ້ນ (headwinds). ຄຽງຄູ່ກັນນັ້ນ, ຄວາມອາດສາມາດໃນການຍົກສູງລາຍໄດ້ ຂອງປະຊາກອນໃຫ້ທຽບເທົ່າປະເທດມະຫາອຳນາດແມ່ນຄ່ອຍໆຫຼຸດລົງຕັ້ງແຕ່ໄລຍະວິກິດການເງິນໂລກໃນປີ 2008-2009. ຍິ່ງໄປກວ່ານັ້ນ, ເສດຖະກິດພາກພື້ນ ຍັງປະເຊີນກັບການຂະຫຍາຍຕົວທີ່ຊ້າລົງ ພາຍໃຕ້ສະພາບແວດລ້ອມທີ່ເຕັມໄປດ້ວຍ ສິ່ງທ້າທາຍ ອັນເນື່ອງມາຈາກທ່າອ່ຽງການປ່ຽນແປງໃນໄລຍະຍາວ ເປັນຕົ້ນ ອັດຕາການຂະຫຍາຍຕົວຂອງປະຊາກອນເດັກຫຼຸດລົງນໍາມາສູ່ສັງຄົມປະຊາກອນອາຍຸສູງ, ການປະຕິຮູບການຄ້າໂລກ ແລະ ການປ່ຽນແປງທາງດ້ານເຕັກໂນໂລຊີໃນຈັງຫວະທີ່ໄວ.

ທ່າອ່ຽງການເພີ່ມຂຶ້ນຂອງປະຊາກອນອາຍຸສູງໃນກຸ່ມປະເທດອາຊຽນ+3 ເກີດຂຶ້ນໃນຈັງຫວະທີ່ໄວເມື່ອທຽບກັບຫຼາຍພາກພື້ນໃນທົ່ວໂລກ. ປະຊາກອນໄວເຮັດວຽກທັງໝົດຄາດວ່າຈະຫຼຸດລົງໃນໄລຍະກາງທ້າຍຂອງທົດສະວັດນີ້ ຊຶ່ງສົ່ງຜົນຍາວຄວາມສ່ຽງທີ່ມີຜົນກະທົບຕໍ່ຄາດໝາຍການຂະຫຍາຍຕົວຂອງເສດຖະກິດພາກພື້ນ, ສະຖຽນລະພາບຂອງເສດຖະກິດມະຫາພາກ ແລະ ຄວາມຍືນຍົງຂອງການເງິນພາກລັດ. ເຖິງຢ່າງໃດກໍຕາມ, ຄວາມສ່ຽງດັ່ງທີ່ກ່າວມາຂ້າງເທິງກໍຍັງບໍ່ເປັນທີ່ແນ່ນອນວ່າຈະເກີດຂຶ້ນ ແລະ ຍັງສາມາດຫາວິທີຫຼຸດຜ່ອນຄວາມສ່ຽງນັ້ນໄດ້ໃນລະດັບໃດໜຶ່ງ ໂດຍສະເພາະການວາງແຜນໃຫ້ ປະຊາກອນອາຍຸສູງເຫຼົ່ານັ້ນສາມາດປະກອບສ່ວນຕໍ່ວຽກງານໄດ້ຢ່າງມີປະສິດທິຜົນຕາມໄວຂອງພວກເຂົາ. ປະຊາກອນທີ່ສຸຂະພາບແຂງແຮງ ແລະ ອາຍຸຍືນຍາວຂອງກຸ່ມປະເທດອາຊຽນ+3 ຖືເປັນປັດໄຈສໍາຄັນ ດ້ວຍເຫດຜົນຄືດັ່ງກ່າວການວາງແຜນນະໂຍບາຍສົ່ງເສີມໃຫ້ປະຊາກອນອາຍຸສູງມີຄຸນນະພາບຊີວິດທີ່ດີ ຈະຊ່ວຍໃຫ້ປະຊາກອນປະມານ 200 ລ້ານຄົນກັບເຂົ້າສູ່ພາກການຈ້າງງານໃນປີ 2050.


ການປະຕິຮູບນະໂຍບາຍການຄ້າໂລກແບບດັ່ງເນື່ອງ ໄດ້ສົ່ງຜົນກະທົບຕໍ່ກົນລະຍຸດການສົ່ງອອກຂອງບັນດາປະເທດໃນພາກພື້ນ. ການປ່ຽນແປງທິດທາງພູມມິລັດຖະສາດ ນັບມື້ຍິ່ງເຮັດໃຫ້ສະພາບສໍາພັນທາງການຄ້າທົ່ວໂລກມີການປັບປ່ຽນ ແລະ ໄດ້ນໍາໂອກາດໃໝ່ທາງການຄ້າມາສູ່ກຸ່ມປະເທດອາຊຽນ+3 ຊຶ່ງໄດ້ຍົກລະດັບຄວາມອາດສາມາດໃນການເຈລະຈາຕໍ່ລອງທາງການຄ້າໃຫ້ບັນດາປະເທດໃນພາກພື້ນ. ໃນຂະນະດຽວກັນ, ທ່າມກາງໂລກກໍກໍາລັງປະເຊີນກັບຄວາມບໍ່ແນ່ນອນພາກພື້ນກໍໄດ້ສຸມໃສ່ການດໍາເນີນກິດຈະກຳທາງການຄ້າກັບຈໍານວນຄູ່ຄ້າທີ່ໜ້ອຍລົງ ຊຶ່ງການດໍາເນີນການຄ້າໃນລັກສະນະດັ່ງກ່າວອາດກະທົບຄວາມໝັ້ນຄົງດ້ານເສດຖະກິດ. ຈາກສະພາບຄືດັ່ງກ່າວ, ການໝູນໃຊ້ປະໂຫຍດຈາກບໍລິການການຄ້າຂ້າມແດນ ໂດຍການນໍາໃຊ້ລະບົບທີ່ທັນສະໄໝ ແລະ ສາມາດໃຫ້ບໍລິການໃນຮູບແບບດິຈິຕໍລ໌ ຈະເພີ່ມໂອກາດໃນການຂະຫຍາຍຕົວ ແລະ ກະຈາຍຄວາມສ່ຽງໄດ້.

ເຕັກໂນໂລຊີຈະເປັນທາງອອກໃຫ້ແກ່ຫຼາຍບັນຫາ ຊຶ່ງກຸ່ມປະເທດອາຊຽນ+3 ສາມາດນໍາໃຊ້ໃນການຄົ້ນຄວ້າສຶກສາ ເພື່ອທໍາຄວາມເຂົ້າໃຈການປ່ຽນແປງທາງດ້ານປະຊາກອນ ແລະ ການປະຕິຮູບການຄ້າໂລກ. ເຕັກໂນໂລຊີສາມາດຊ່ວຍພັດທະນາດ້ານ ການຢາ, ວຽກງານການໝູນໃຊ້ເຕັກໂນໂລຊີແທນການເຮັດວຽກດ້ວຍແຮງງານ, ແລະ ເປັນຊ່ອງທາງການຮຽນຮູ້ ແລະ ການເຮັດວຽກ ທີ່ສໍາຄັນຂອງປະຊາກອນອາຍຸສູງໃຫ້ມີປະສິດທິພາບ. ເຕັກໂນໂລຊີການການຜະລິດທີ່ທັນສະໄໝ ແລະ ລະບົບໃນການບໍລິຫານຈັດການສິນຄ້າ ຈະເປັນເຄື່ອງມືເຮັດໃຫ້ຫ່ວງໄສອຸປະທານມີຄວາມຄ່ອງຕົວຫຼຸດຜ່ອນການກະທົບແບບກະທັນຫັນຈາກພາຍນອກ. ຢ່າງໃດກໍຕາມ, ເຕັກໂນໂລຊີກໍສົ່ງຜົນຍາວຄວາມສ່ຽງເຊັ່ນດຽວກັນ ຊຶ່ງການພັດທະນາຢ່າງໄວວາຂອງບັນຍາຍະດິດ (artificial intelligence) ໂດຍສະເພາະຮູບແບບທີ່ນໍາໃຊ້ໃນປັດຈຸບັນທີ່ ສາມາດສ້າງຮູບພາບ, ວິດີໂອ ແລະ ບົດຂຽນ ແລະ ອື່ນໆໄດ້ຢ່າງຫຼາກຫຼາຍ (generative artificial intelligence/GenAI) ໄດ້ສ້າງຄວາມ ກັງວົນຕໍ່ຮູບແບບການເຮັດວຽກໃນອານາຄົດ. ດ້ວຍເຫດຜົນຄືດັ່ງກ່າວ, ການຮັບມືກັບຄວາມສາມາດຂອງ GenAI ເພື່ອໝູນໃຊ້ໃນການເຮັດວຽກໃຫ້ສົມດຸນ ແລະ ປັບປຸງສອດຄ່ອງກັບຄວາມເປັນຈິງ ຈະເປັນວິທີໄຫວໜ້າທີ່ສຸດໃນໄລຍະ ປ່ຽນຜ່ານນີ້. ເຖິງແມ່ນວ່າການນໍາໃຊ້ນະໂຍບາຍແບບປະສົມປະສານ ແລະ ໄລຍະການຈັດຕັ້ງປະຕິບັດນະໂຍບາຍຈະແຕກຕ່າງກັນໄປແຕ່ລະປະເທດໃນພາກພື້ນ, ການກໍານົດນະໂຍບາຍພາຍໃນທີ່ດີ ຄວນປະກອບມີ: (1) ລົງເລິກຄຸນນະພາບດ້ານພື້ນຖານໂຄງລ່າງ (2) ສົ່ງເສີມນະວັດຕະກໍາໃໝ່ ແລະ (3) ສົ່ງເສີມມີໃຫ້ການເຂົ້າຮ່ວມຈາກທຸກພາກສ່ວນໃນສັງຄົມ, ຊຶ່ງຈະຊ່ວຍໃຫ້ແຕ່ລະປະເທດຫັນປ່ຽນສິ່ງທ້າທາຍຈາກແນວໂນ້ມດັ່ງກ່າວສູ່ໂອກາດໃນການຂະຫຍາຍຕົວ.

ປະຊາກອນອາຍຸສູງ, ການປະຕິຮູບການຄ້າໂລກ ລວມເຖິງ ການປ່ຽນແປງທາງດ້ານເຕັກໂນໂລຊີຢ່າງໄວວາ ຖືເປັນສິ່ງ ທ້າທາຍໃນໄລຍະຍາວ ທີ່ສົ່ງຜົນກະທົບຂ້າມແຂດແດນ. ດັ່ງນັ້ນ, ແນວທາງການຕອບໂຕ້ຕໍ່ບັນຫາເຫຼົ່ານີ້ຢ່າງມີປະສິດທິພາບ ເປັນຕົ້ນແມ່ນ ການກະຈາຍຄວາມສ່ຽງໃນຫຼາຍຮູບການ, ການພັດທະນາພື້ນຖານໂຄງລ່າງ, ການສຶກສາລົງເລິກ ແລະ ໝູນໃຊ້ເຕັກໂນໂລຊີຮອບດ້ານ, ແລະ ການເຄື່ອນຍ້າຍຂອງແຮງງານ ແມ່ນຕ້ອງການການຮ່ວມມືຢ່າງພ້ອມພຽງກັນພາຍໃນກຸ່ມປະເທດອາຊຽນ+3 ແລະ ບັນດາປະເທດຄູ່ຄ້າສໍາຄັນ. ເຖິງແມ່ນວ່າເສດຖະກິດໂລກຈະມີການປ່ຽນແປງໄປໃນທິດທາງໃດໃນຕໍ່ໜ້າ, ການເຕົ້າໂຮມຂອງບັນດາປະເທດອາຊຽນ+3 ຈະຊ່ວຍໃຫ້ເສດຖະກິດພາກພື້ນຂະຫຍາຍຕົວຢ່າງແຂງແຮງ.

ເອກະສານສະບັບນີ້ແມ່ນການແປພາສາຈາກຕົ້ນສະບັບໃນພາສາອັງກິດ ຊຶ່ງນໍາໃຊ້ ເປັນພື້ນຖານໃນການໃຫ້ຂໍ້ມູນເທົ່ານັ້ນ. ໃນກໍລະນີທີ່ຕ້ອງການ ນໍາໃຊ້ສະມາຊິກ ຄວນອ່ານອັງກິດໃສ່ສະບັບພາສາອັງກິດ.

ອາຊຽນ+3: ທາງເລືອກນະໂຍບາຍຕົ້ນຕໍເພື່ອນໍາທາງໄປສູ່ການປ່ຽນແປງໄລຍະຍາວ



ແຫຼ່ງຂໍ້ມູນ: AMRO

ເອກະສານສະບັບນີ້ແມ່ນການແປພາສາຈາກຕົ້ນສະບັບໃນພາສາອັງກິດ ຊຶ່ງນຳໃຊ້ ເປັນພື້ນຖານໃນການໃຫ້ຂໍ້ມູນເທົ່ານັ້ນ. ໃນກໍລະນີທີ່ຕ້ອງການ ນຳໃຊ້ສະພາ ຄວນອ່ານອົງໃສ່ສະບັບພາສາອັງກິດ.